

आकाशवाणी मध्यप्रदेश

प्रादेशिक समाचार

दिनांक: 24.06.2025 समय: 02.10PM

प्रधानमंत्री शताब्दी समारोह

प्रधानमंत्री नरेन्द्र मोदी ने कहा है कि ऑपरेशन सिन्दूर ने आतंकवाद के खिलाफ भारत की कठोर नीति को दुनिया के सामने स्पष्ट कर दिया है। श्री मोदी देश के दो महान आध्यात्मिक और नैतिक गुरु श्री नारायण गुरु तथा महात्मा गांधी के बीच हुए ऐतिहासिक संवाद के शताब्दी समारोह को संबोधित कर रहे थे। इस दौरान उन्होंने कहा कि आज का भारत, देशहित में जो भी सही है उसके हिसाब से कदम उठाता है।

नरेंद्र मोदी, प्रधामंत्री

आध्यात्मिक गुरु श्री नारायण गुरु और महात्मा गांधी के बीच संवाद 12 मार्च, 1925 को महात्मा गांधी की यात्रा के दौरान शिवगिरी मठ में हुआ था। यह बातचीत वैकोम सत्याग्रह, धर्मांतरण, अहिंसा, अस्पृश्यता उन्मूलन, मोक्ष प्राप्ति और दलितों के उत्थान जैसे विषयों पर केंद्रित थी। नई दिल्ली के विज्ञान भवन में आयोजित इस कार्यक्रम में केंद्रीय मंत्री जॉर्ज कुरियन, सांसद अदूर प्रकाश और शिवगिरी मठ के

संत भाग भी उपस्थित हैं।

अमित शाह बैठक

केंद्रीय गृह एवं सहकारिता मंत्री अमित शाह की अध्यक्षता में 25वीं मध्य क्षेत्रीय परिषद् की बैठक आज वाराणसी में आयोजित की गई। इस अहम बैठक में मुख्यमंत्री डॉ. मोहन यादव, उत्तरप्रदेश के मुख्यमंत्री योगी आदित्यनाथ, उत्तराखंड के मुख्यमंत्री पुष्कर सिंह धामी और छत्तीसगढ़ के मुख्यमंत्री विष्णुदेव साय शामिल हुए। बैठक में क्षेत्रीय सुरक्षा, विकास, स्वास्थ्य, प्रशासनिक समन्वय और राज्यों से जुड़े विशेष मुद्दों पर चर्चा हुई। परिषद् का मुख्य लक्ष्य राज्यों के बीच सहयोग बढ़ाना, अंतर्राज्यीय विवादों का बातचीत के जरिए समाधान करना, सामान्य हितों के मामलों पर विचार करना, प्राकृतिक संसाधनों का समान उपयोग सुनिश्चित करना और संवेदनशील क्षेत्रों में विकास गतिविधियों को बढ़ावा देना है।

संविधान-हत्या दिवस

संविधान हत्या दिवस कल मनाया जाएगा। यह दिन 25 जून 1975 को भारत के संविधान को कुचलने की घटनाओं की याद दिलाता है। इस दिवस पर उन सभी लोगों को श्रद्धांजलि दी जाती है, जिन्होंने आपातकाल की ज्यादतियों के कारण कष्ट झेले। यह भारतीय इतिहास का सबसे काला समय था। इस दिन उन सभी लोगों के योगदान को भी याद किया जाता है, जिन्होंने आपातकाल के अमानवीय दर्द को

सहन किया था।

मौसम

प्रदेश के ऊपर से ट्रफ गुजरने की वजह से बारिश का स्ट्रॉन्ग सिस्टम सक्रिय है। भोपाल, विदिशा, रायसेन सहित कई जिलों में बारिश का दौर जारी है। मौसम विभाग ने ग्वालियर, चंबल, सागर, भोपाल, इंदौर, उज्जैन और जबलपुर संभाग के 24 जिलों में अति भारी या भारी बारिश की संभावना है। शिवपुरी-श्यापुर में रेड, जबकि बाकी हिस्से में ऑरेंज और यलो अलर्ट है।

टेस्ट क्रिकेट

लीड्स में भारत और इंग्लैंड के बीच पहले टेस्ट मैच के अंतिम दिन का मुकाबला रोमांचक होने की उम्मीद है। भारत के निर्धारित 371 रनों के लक्ष्य का पीछा करते हुए, इंग्लैंड ने चौथे दिन बिना किसी नुकसान के 21 रन बनाए थे। उसे मैच जीतने के लिए 350 रन और बनाने हैं, जबकि भारत को सभी 10 विकेट लेने होंगे। भारत जीत के लिए जसप्रीत बुमराह की अगुआई में आक्रमक गेंदबाजी पर निर्भर करेगा। हालांकि, बारिश हेडिंग्ले क्रिकेट ग्राउंड पर खेल बिगाड़ सकती है। मैच दोपहर साढ़े तीन बजे से शुरू होगा।

संक्षिप्त समाचार

- 1- आगरमालवा कलेक्टर राघवेन्द्रसिंह ने कल हुई टीएल की बैठक में सीएम हेल्पलाइन की लंबित शिकायतों में जिन नगरीय निकायों व तहसीलों की शिकायत निराकरण में गड़िंग ठीक नहीं है उनके सीएमओ और तहसीलदारों की एक-एक वेतन वृद्धि रोकने के निर्देश संबंधितों को दिये हैं।
- 2- शिवपुरी कलेक्टर रविंद्र कुमार चौधरी ने नदी, नहर, बांध, तालाब, जलप्रपात आदि जल भराव वाले स्थलों के लिए प्रतिबंधात्मक आदेश जारी किए हैं।
- 3- बुरहानपुर नगर निगम का 2025-26 का बजट सर्वसम्मति से पास हुआ। 267 करोड़ 81 लाख 85 हजार की अनुमानित आय और 267 करोड़ 79 लाख 71 हजार के व्यय बजट को बिना किसी हंगामे के मंजूरी मिली।